



ສາທາລະນະລັດ ປະຊາທິປະໄຕ ປະຊາຊົນລາວ  
 ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ  
 ສສສສສ\* \* \* ຜຜຜຜຜ

ນາຍົກລັດຖະມົນຕີ

ເລກທີ 245 /ນຍ

ນະຄອນຫຼວງວຽງຈັນ, ວັນທີ 16.08.2011

**ດຳລັດ**  
**ວ່າດ້ວຍການຈັດຕັ້ງ ແລະ ການເຄື່ອນໄຫວ**  
**ຂອງອົງການກວດກາລັດຖະບານ**

- ອີງຕາມລັດຖະທຳມະນູນແຫ່ງ ສປປລາວ ແລະ ກົດໝາຍວ່າດ້ວຍລັດຖະບານ ແຫ່ງ ສປປລາວ ສະບັບເລກທີ 02/ສພຊ, ລົງວັນທີ 6 ພຶດສະພາ 2003;
- ອີງຕາມກົດໝາຍວ່າດ້ວຍການກວດກາລັດ ແລະ ກົດໝາຍວ່າດ້ວຍການຕ້ານການສໍ້ລາດບັງຫລວງ;
- ອີງຕາມການສະເໜີ ຂອງກະຊວງພາຍໃນ ສະບັບເລກທີ10 /ພນ, ລົງວັນທີ 5 ສິງຫາ 2011.

**ນາຍົກລັດຖະມົນຕີ ອອກດຳລັດ:**

**ໝວດທີ I**  
**ບົດບັນຍັດທົ່ວໄປ**

**ມາດຕາ 1. ຈຸດປະສົງ**

ດຳລັດສະບັບນີ້ກຳນົດທີ່ຕັ້ງ, ພາລະບົດບາດ, ໜ້າທີ່, ຂອບເຂດສິດ, ໂຄງປະກອບການຈັດຕັ້ງ ແລະ ແບບແຜນວິທີເຮັດວຽກ ຂອງອົງການກວດກາລັດຖະບານ ເພື່ອເປັນບ່ອນອີງໃຫ້ແກ່ການຈັດຕັ້ງ ແລະ ການເຄື່ອນໄຫວຂອງອົງການດັ່ງກ່າວ ແນ່ໃສ່ເຮັດໃຫ້ການເຄື່ອນໄຫວວຽກງານກວດກາໃຫ້ມີປະສິດທິພາບ ແລະ ປະສິດທິຜົນສູງ.

ມາດຕາ 2. ທີ່ຕັ້ງ

ອົງການກວດກາລັດຖະບານຂຽນຫຍໍ້ (ອກລ) ແມ່ນອົງການກວດກາລັດຂັ້ນສູນກາງ, ມີຖານະທຽບເທົ່າກະຊວງ ແລະ ຢູ່ໃນໂຄງປະກອບກົງຈັກຂອງລັດຖະບານ.

ມາດຕາ 3. ພາລະບົດບາດ

- 3.1. ເປັນເສນາທິການ ແລະ ຮັບຜິດຊອບຕໍ່ລັດຖະບານກ່ຽວກັບການກວດກາລັດ, ສະກັດກັ້ນ ຕ້ານການສໍ້ລາດບັງຫຼວງ ແລະ ຄົ້ນຄວ້າພິຈາລະນາຄຳຮ້ອງ-ຄຳສະເໜີ ຂອງພົນລະເມືອງ ໃນຂອບເຂດໜ້າທີ່ ແລະ ສິດ ຂອງລັດຖະບານ ຕາມກົດໝາຍໄດ້ກຳນົດ;
- 3.2. ຊີ້ນຳວຽກງານວິຊາສະເພາະກວດກາລັດ, ສະກັດກັ້ນຕ້ານການສໍ້ລາດບັງຫຼວງ, ຄົ້ນຄວ້າຄຳຮ້ອງ-ຄຳສະເໜີ ຂອງພົນລະເມືອງ, ການປັບປຸງກົງຈັກການຈັດຕັ້ງ, ບຳລຸງ-ກໍ່ສ້າງພະນັກງານກວດກາໃນຂອບເຂດທີ່ວປະເທດ;
- 3.3. ພົວພັນ, ຮ່ວມມືກັບຕ່າງປະເທດ ແລະ ການຈັດຕັ້ງສາກົນກ່ຽວກັບວຽກງານກວດກາລັດ ການສະກັດກັ້ນຕ້ານການສໍ້ລາດບັງຫຼວງ.

ໝວດທີ II

ໜ້າທີ່ ແລະ ຂອບເຂດສິດ

ມາດຕາ 4. ໜ້າທີ່

ອົງການກວດກາລັດຖະບານ ມີໜ້າທີ່ດັ່ງນີ້:

- 4.1 ຄົ້ນຄວ້າ ຍຸດທະສາດ ແລະ ນິຕິກຳ ກ່ຽວກັບວຽກງານກວດກາລັດ, ຕ້ານການສໍ້ລາດບັງຫຼວງ ແລະ ການແກ້ໄຂຄຳຮ້ອງ-ຄຳສະເໜີ ຂອງພົນລະເມືອງເພື່ອສະເໜີລັດຖະບານພິຈາລະນາ;
- 4.2 ຄົ້ນຄວ້າ ແລະ ຜັນຂະຫຍາຍນະໂຍບາຍ, ດຳລັດ, ຄຳສັ່ງ, ແຈ້ງການ, ແຜນງານ ຂອງລັດຖະບານມາເປັນແຜນການ, ແຜນງານ ແລະ ໂຄງການລະອຽດເພື່ອຈັດຕັ້ງປະຕິບັດ;
- 4.3 ໂຄສະນາ ເຜີຍແຜ່ນະໂຍບາຍ, ກົດໝາຍ, ແຈ້ງການ, ຄຳສັ່ງ ແລະ ບົດແນະນຳກ່ຽວກັບວຽກງານກວດກາລັດ, ສະກັດກັ້ນຕ້ານການສໍ້ລາດບັງຫຼວງ ແລະ ຄົ້ນຄວ້າພິຈາລະນາຄຳຮ້ອງ-ຄຳສະເໜີ ຂອງພົນລະເມືອງ;
- 4.4 ຕິດຕາມ ການປະຕິບັດກົດໝາຍ, ຂໍ້ຕົກລົງ, ຄຳສັ່ງ, ແຜນການ, ໜ້າທີ່-ສິດ, ຄວາມຮັບຜິດຊອບ ຂອງກະຊວງ-ອົງການ, ນະຄອນຫຼວງ, ແຂວງ ແລະ ການປະຕິບັດໜ້າທີ່ຂອງພະນັກງານ-ລັດຖະກອນ ຂັ້ນສູນກາງຄຸ້ມຄອງ;
- 4.5 ກວດກາ ເມື່ອມີປະກົດການລະເມີດກົດໝາຍ ໃນການປະຕິບັດໜ້າທີ່ ຂອງການຈັດຕັ້ງລັດ ແລະ ພະນັກງານ-ລັດຖະກອນ ຂັ້ນສູນກາງຄຸ້ມຄອງ;
- 4.6 ຕິດຕາມ, ກວດກາການບໍລິຫານລັດ, ການປະຕິບັດແຜນພັດທະນາເສດຖະກິດ-ສັງຄົມ, ແຜນງົບປະມານແຫ່ງລັດ, ການຄຸ້ມຄອງນຳໃຊ້ຊັບສິນ, ການກໍ່ສ້າງພື້ນຖານໂຄງລ່າງ, ການນຳໃຊ້ທຶນກູ້ຢືມ, ທຶນຊ່ວຍເຫຼືອລ້າ ແລະ ກອງທຶນຕ່າງໆ ຂອງບັນດາກະຊວງ-ອົງ



ການທຽບເທົ່າກະຊວງ, ນະຄອນຫຼວງ, ແຂວງ ແລະ ບັນດາການຈັດຕັ້ງ ທີ່ຂຶ້ນກັບສູນ  
ກາງໂດຍກົງ;

- 4.7 ຄົ້ນຄວ້າພິຈາລະນາຄຳຮ້ອງ-ຄຳສະເໜີ ຂອງພົນລະເມືອງ ກ່ຽວກັບການກະທຳ ຫຼື ການ  
ຕົກລົງບັນຫາໃດໜຶ່ງທີ່ລະເມີດມະຕິ, ຄຳສັ່ງ, ລະບຽບການ ຂອງການຈັດຕັ້ງ ແລະ ພະ  
ນັກງານຂັ້ນສູນກາງຄຸ້ມຄອງ; ຄົ້ນຄວ້າພິຈາລະນາຄຳຮ້ອງ-ຄຳສະເໜີ ທີ່ກະຊວງ- ອົງການ  
ທຽບເທົ່າກະຊວງ, ນະຄອນຫຼວງ, ແຂວງໄດ້ແກ້ໄຂແລ້ວ ແຕ່ພົນລະເມືອງຜູ້ນັ້ນ ເຫັນວ່າ  
ຍັງບໍ່ທັນເໝາະສົມ;
- 4.8 ຕິດຕາມ, ກວດກາ ສະກັດກັ້ນຕ້ານການສໍ້ລາດບັງຫຼວງ ຢູ່ໃນອົງການບໍລິຫານລັດຂັ້ນ  
ສູນກາງ, ນະຄອນຫຼວງ, ແຂວງ, ລັດວິສາຫະກິດ, ລັດວິສາຫະກິດປະສົມ, ລັດທຸ້ນສ່ວນ  
ແລະ ພະນັກງານ ທີ່ຂຶ້ນກັບສູນກາງຄຸ້ມຄອງ;
- 4.9 ຕິດຕາມ, ກວດກາ ການແຈ້ງຂັບສິນ, ໜີ້ສິນ, ລາຍຮັບ-ລາຍຈ່າຍ ຂອງພະນັກງານຂັ້ນ  
ສູນກາງຄຸ້ມຄອງ ຕາມລະບຽບການທີ່ໄດ້ກຳນົດ;
- 4.10 ດຳເນີນການສືບສວນ-ສອບສວນຄະດີສໍ້ລາດບັງຫຼວງ, ສະຫຼຸບ ແລະ ປະກອບສຳນວນ  
ຄະດີສົ່ງໃຫ້ໄອຍະການປະຊາຊົນພິຈາລະນາ ຕາມທີ່ໄດ້ກຳນົດໃນກົດໝາຍ;
- 4.11 ສະຫຼຸບສັງລວມ, ລາຍງານສະພາບການເຄື່ອນໄຫວວຽກງານກ່ຽວກັບການກວດກາລັດ,  
ສະກັດກັ້ນຕ້ານການສໍ້ລາດບັງຫຼວງ, ການພິຈາລະນາຄຳຮ້ອງ-ຄຳສະເໜີ ຂອງພົນລະ  
ເມືອງ ແລະ ຜົນຂອງການກວດກາ ໃຫ້ນາຍົກລັດຖະມົນຕີ ແລະ ຄະນະປະຈຳສະພາ  
ແຫ່ງຊາດ;
- 4.12 ສະເໜີສ້າງ ຫຼື ປັບປຸງກົດໝາຍ, ດຳລັດ ແລະນິຕິກຳຕ່າງໆ ກ່ຽວກັບວຽກງານກວດກາລັດ,  
ຕ້ານການສໍ້ລາດບັງຫຼວງ ແລະ ການຄົ້ນຄວ້າ ພິຈາລະນາ ຄຳຮ້ອງ-ຄຳສະເໜີ ຂອງ  
ພົນລະເມືອງ ຕໍ່ລັດຖະບານ ເພື່ອພິຈາລະນາ ແລະ ຕົກລົງ;
- 4.13 ຊີ້ນຳ, ຕິດຕາມ, ກວດກາ ແລະ ຊຸກຍູ້ອົງການປົກຄອງ, ຄະນະກວດກາລັດຢູ່ຂັ້ນ  
ກະຊວງ-ອົງການທຽບເທົ່າກະຊວງ, ນະຄອນຫຼວງ, ແຂວງ ໃນການຈັດຕັ້ງປະຕິບັດ  
ວຽກງານກວດກາລັດ, ສະກັດກັ້ນຕ້ານການສໍ້ລາດບັງຫຼວງ ແລະ ການຄົ້ນຄວ້າຄຳຮ້ອງ  
ຄຳສະເໜີ ຂອງພົນລະເມືອງ;
- 4.14 ຄົ້ນຄວ້າ ແລະ ສະເໜີຕໍ່ນາຍົກລັດຖະມົນຕີ ພິຈາລະນາຕົກລົງ ກ່ຽວກັບການສ້າງຕັ້ງ,  
ຍຸບເລີກກົງຈັກການຈັດຕັ້ງ; ການແຕ່ງຕັ້ງ, ຍົກຍ້າຍ, ເລື່ອນຊັ້ນ, ຍ້ອງຍໍ, ລົງວິໄນ ແລະ  
ອື່ນໆ ຕໍ່ພະນັກງານກວດກາ;
- 4.15 ສຶກສາອົບຮົມ, ຄຸ້ມຄອງ, ບຳລຸງ-ກຳສ້າງ, ນຳໃຊ້ ແລະ ປະຕິບັດນະໂຍບາຍ ຕໍ່ພະນັກງານ-  
ລັດຖະກອນ ທີ່ຂຶ້ນກັບຄວາມຮັບຜິດຊອບຂອງຕົນ;
- 4.16 ຄົ້ນຄວ້າສ້າງແຜນງົບປະມານປະຈຳປີ, ສະເໜີດັດແກ້ງົບປະມານ, ອອກຂໍ້ກຳນົດຕ່າງໆ  
ໃນການຄຸ້ມຄອງ, ບໍລິຫານ, ນຳໃຊ້ງົບປະມານ, ພາຫະນະ, ອຸປະກອນ ແລະ ຊັບສິນ  
ຕ່າງໆ ຂອງອົງການຕົນໃຫ້ຖືກຕ້ອງຕາມກົດໝາຍ;

- 4.17 ພົວພັນຮ່ວມມື ກັບຕ່າງປະເທດ ແລະ ອົງການຈັດຕັ້ງສາກົນ ກ່ຽວກັບວຽກງານກວດກາລັດ, ການສະກັດກັ້ນ ຕ້ານການສໍ້ລາດບັງຫຼວງ ແລະ ປະຕິບັດສິນທິສັນຍາ, ສັນຍາທີ່ໄດ້ເຊັນກັນແລ້ວ;
- 4.18 ປະຕິບັດໜ້າທີ່ອື່ນໆ ຕາມການມອບໝາຍ ຂອງນາຍົກລັດຖະມົນຕີ, ຄະນະປະຈຳສະພາແຫ່ງຊາດ ແລະ ຕາມທີ່ໄດ້ກຳນົດໃນກົດໝາຍ.

**ມາດຕາ 5. ຂອບເຂດສິດ**

ອົງການກວດກາລັດຖະບານ ມີສິດດັ່ງນີ້:

- 5.1 ສະເໜີຂັ້ນເທິງຕົກລົງດຳເນີນການກວດກາ ອົງການບໍລິຫານລັດຂັ້ນສູນກາງ, ນະຄອນຫຼວງ, ແຂວງ, ລັດວິສາຫະກິດ ແລະ ດຳເນີນການກວດກາ ພະນັກງານ-ລັດຖະກອນ ທີ່ຂຶ້ນກັບສູນກາງຄຸ້ມຄອງໃນເມື່ອມີປະກົດການລະເມີດ ກົດໝາຍ, ດຳລັດ, ຂໍ້ຕົກລົງ, ຄຳສັ່ງ, ແຈ້ງການ ແລະ ນິຕິກຳຕ່າງໆ ຂອງລັດຖະບານ;
- 5.2 ສະເໜີຕໍ່ກະຊວງ, ອົງການທຽບເທົ່າກະຊວງ, ນະຄອນຫຼວງ ແລະ ແຂວງ ໃຫ້ພິຈາລະນາ ບັບປຸງແກ້ໄຂ ຫຼື ລົບລ້າງເນື້ອໃນຂໍ້ຕົກລົງ, ຄຳສັ່ງ ແລະ ນິຕິກຳອື່ນໆ ທີ່ຂຶ້ນດັ່ງກ່າວ ວາງອອກ ເມື່ອເຫັນວ່າບໍ່ສອດຄ່ອງກັບກົດໝາຍ;
- 5.3 ອອກຂໍ້ຕົກລົງ, ຄຳສັ່ງ, ຄຳແນະນຳ ແລະ ແຈ້ງການກ່ຽວກັບວຽກງານກວດກາລັດ, ສະກັດກັ້ນຕ້ານການສໍ້ລາດບັງຫຼວງ ແລະ ຄົ້ນຄວ້າຄຳຮ້ອງ-ຄຳສະເໜີ ຂອງພົນລະເມືອງ;
- 5.4 ຮຽກເຊີນເປົ້າໝາຍທີ່ຖືກກວດກາ, ການຈັດຕັ້ງທີ່ກ່ຽວຂ້ອງ, ພະຍານ, ຊ່ຽວຊານ, ຜູ້ຍື່ນຄຳຮ້ອງ-ຄຳສະເໜີ ມາລາຍງານ, ໃຫ້ຄຳຊີ້ແຈ້ງ, ອະທິບາຍພ້ອມທັງປະກອບເອກະສານ ຫຼັກຖານ ຫຼື ຂໍ້ມູນທີ່ກ່ຽວຂ້ອງກັບການກວດກາ;
- 5.5 ທວງເອົາເອກະສານຫຼັກຖານ ແລະ ຂໍ້ມູນຕ່າງໆ ກ່ຽວກັບການກວດກາຈາກບຸກຄົນ ແລະ ການຈັດຕັ້ງທີ່ກ່ຽວຂ້ອງ;
- 5.6 ສະເໜີໂຈະຊົ່ວຄາວການແຕ່ງຕັ້ງ, ສັບຊ້ອນ, ການຍົກຍ້າຍ ຫຼື ການປະຕິບັດໜ້າທີ່ ຂອງຜູ້ທີ່ຖືກກວດກາ ໃນເວລາການກວດກາບໍ່ທັນສຳເລັດ ຫຼື ເຫັນວ່າຈະມີຜົນກະທົບ ແລະ ສ້າງຄວາມຫຍຸ້ງຍາກ ໃຫ້ແກ່ການກວດກາ;
- 5.7 ຕິດຕາມ, ກວດກາ, ຊຸກຍູ້ ເພື່ອຮັບປະກັນໃຫ້ຄຳຕັດສິນ ຂອງສານກ່ຽວກັບຄະດີສໍ້ລາດບັງຫຼວງ ໄດ້ຮັບການຈັດຕັ້ງປະຕິບັດຢ່າງເຂັ້ມງວດ;
- 5.8 ຄົ້ນຄວ້ານຳສະເໜີ ນາຍົກລັດຖະມົນຕີ, ຄະນະປະຈຳສະພາແຫ່ງຊາດ ແຕ່ງຕັ້ງຄະນະສະເພາະກິດ ເພື່ອດຳເນີນການກວດກາບັນຫາໃດໜຶ່ງທີ່ມີຄວາມສັບສົນ ແລະ ມີການພົວພັນເຖິງຫຼາຍກະຊວງ-ອົງການທຽບເທົ່າກະຊວງ, ນະຄອນຫຼວງ ແລະ ແຂວງ;
- 5.9 ພິຈາລະນາ, ຕົກລົງ ແລະ ນຳໃຊ້ມາດຕະການຕ່າງໆ ຕໍ່ຜູ້ທີ່ຖືກກວດກາຕາມທີ່ໄດ້ກຳນົດໄວ້ໃນກົດໝາຍ;
- 5.10 ສະຫຼຸບຕີລາຄາຜົນ ຂອງການກວດກາ ແລະ ສະເໜີຮູບການ, ມາດຕະການການແກ້ໄຂ ຕໍ່ອົງການຈັດຕັ້ງທີ່ກ່ຽວຂ້ອງ ພິຈາລະນາ ຕາມລະບຽບກົດໝາຍ;



- 5.11 ສະເໜີລົບລ້າງ ຫຼື ປ່ຽນແປງກ່ຽວກັບການກະທຳ ຫຼື ການຕົກລົງໃດໜຶ່ງ ຂອງ ການຈັດຕັ້ງລັດ, ພະນັກງານ ທີ່ສູນກາງຄຸ້ມຄອງ ເມື່ອເຫັນວ່າລະເມີດລະບຽບກົດໝາຍ;
- 5.12 ອອກຂໍ້ຕົກລົງ ວ່າດ້ວຍການຈັດຕັ້ງ ແລະ ການເຄື່ອນໄຫວ ຂອງພະແນກກວດກາລັດ ນະຄອນຫຼວງ, ແຂວງ, ຫ້ອງການກວດກາລັດເມືອງ ແລະເທດສະບານ;
- 5.13 ສະເໜີ ໃຫ້ກະຊວງ, ອົງການທຽບເທົ່າກະຊວງ, ນະຄອນຫຼວງ, ແຂວງ ໂຈະການ ປະຕິບັດ ຫຼື ໃຫ້ພິຈາລະນາຄືນໃໝ່ ກ່ຽວກັບການຕົກລົງແກ້ໄຂຜົນ ຂອງການກວດກາ ທີ່ ເຫັນວ່າ ບໍ່ຖືກຕ້ອງສອດຄ່ອງກັບກົດໝາຍ;
- 5.14 ດຳເນີນການສືບສວນ-ສອບສວນ ກ່ຽວກັບຄະດີສໍ້ລາດບັງຫຼວງ ໂດຍນຳໃຊ້ມາດຕະການ ຕ່າງໆ ຕາມທີ່ໄດ້ກຳນົດໄວ້ໃນກົດໝາຍ;
- 5.15 ແຕ່ງຕັ້ງ, ຍົກຍ້າຍ ຫຼື ບົດຕຳແໜ່ງຫົວໜ້າພະແນກ, ຮອງຫົວໜ້າພະແນກກວດກາລັດ ແຂວງ, ນະຄອນ, ຫົວໜ້າຫ້ອງການກວດກາລັດເມືອງ ແລະ ເທດສະບານ ຕາມທີ່ໄດ້ ກຳນົດໄວ້ ໃນກົດໝາຍ;
- 5.16 ປະທານ, ຮອງປະທານ ຫຼື ຜູ້ຕາງໜ້າ ອົງການກວດກາລັດຖະບານ ມີສິດເຂົ້າຮ່ວມ ຕິດຕາມຊັ້ນກອງປະຊຸມ ວຽກງານກວດກາ ຂັ້ນກະຊວງ-ອົງການທຽບເທົ່າກະຊວງ, ນະ ຄອນຫຼວງ ແລະ ແຂວງ;
- 5.17 ເຊັນບົດບັນທຶກການຮ່ວມມືກັບຕ່າງປະເທດ ແລະ ການຈັດຕັ້ງສາກົນກ່ຽວກັບວຽກງານ ກວດກາລັດ, ສະກັດກັ້ນຕ້ານການສໍ້ລາດບັງຫຼວງ, ຕາມການມອບໝາຍ ຂອງລັດຖະບານ;
- 5.18 ປະຕິບັດສິດອື່ນໆ ຕາມການມອບໝາຍ ຂອງນາຍົກລັດຖະມົນຕີ, ຄະນະປະຈຳສະພາ ແຫ່ງຊາດ ແລະ ຕາມທີ່ໄດ້ກຳນົດໃນກົດໝາຍ.

### ໝວດທີ III

### ໂຄງປະກອບການຈັດຕັ້ງ

#### ມາດຕາ 6. ໂຄງປະກອບກົງຈັກ.

ໂຄງປະກອບກົງຈັກ ຂອງອົງການກວດກາລັດຖະບານ ປະກອບດ້ວຍ:

- 6.1 ຂັ້ນສູນກາງ:
  - 1. ຫ້ອງການ;
  - 2. ກົມຈັດຕັ້ງພັກ-ພະນັກງານ;
  - 3. ກົມຄົ້ນຄວ້າ ແລະ ວາລະສານກວດກາ;
  - 4. ກົມຄົ້ນຄວ້າຄຳຮ້ອງ ແລະ ຄຳສະເໜີ;
  - 5. ກົມກວດກາລັດ ອ້ອມຂ້າງສູນກາງ;
  - 6. ກົມກວດກາລັດ ຫ້ອງຖິ່ນ;
  - 7. ກົມກວດກາຕ້ານການສໍ້ລາດບັງຫຼວງ;
  - 8. ກົມພົວພັນຕ່າງປະເທດ.

6.2 ຂັ້ນທ້ອງຖິ່ນ:

1. ພະແນກກວດກາລັດຂັ້ນແຂວງ
2. ຫ້ອງການກວດກາລັດຂັ້ນເມືອງ

ມາດຕາ 7. ໂຄງປະກອບບຸກຄະລາກອນ

ໂຄງກະກອບບຸກຄະລາກອນ ຂອງອົງການກວດກາລັດຖະບານ ປະກອບດ້ວຍ:

- 7.1 ອົງການກວດກາລັດຖະບານ ປະກອບມີປະທານ 01 ທ່ານ ຊຶ່ງໄດ້ຮັບຮອງຈາກສະພາແຫ່ງຊາດ ຕາມການສະເໜີຂອງ ນາຍົກລັດຖະມົນຕີ ແລະ ມີຮອງປະທານຈຳນວນໜຶ່ງ ຊຶ່ງໄດ້ຮັບການແຕ່ງຕັ້ງ ຈາກນາຍົກລັດຖະມົນຕີ ຕາມການສະເໜີ ຂອງປະທານອົງການກວດກາລັດຖະບານ;
- 7.2 ອົງການກວດກາລັດຖະບານປະກອບມີ: ຫົວໜ້າ, ຮອງຫົວໜ້າທ້ອງຖານ, ຫົວໜ້າ-ຮອງຫົວໜ້າກົມ, ຫົວໜ້າ-ຮອງຫົວໜ້າພະແນກ ແລະ ພະນັກງານ- ລັດຖະກອນຈຳນວນໜຶ່ງ ຕາມຄວາມຕ້ອງການຕົວຈິງ ຂອງວຽກງານ;
- 7.3 ຢູ່ຂັ້ນທ້ອງຖິ່ນປະກອບມີ: ຫົວໜ້າ ແລະ ຮອງຫົວໜ້າພະແນກກວດກາລັດປະຈຳແຂວງ, ນະຄອນ; ຫົວໜ້າ, ຮອງຫົວໜ້າທ້ອງຖານປະຈຳເມືອງ, ເທດສະບານ ແລະ ພະນັກງານວິຊາການຈຳນວນ ເພື່ອປະກອບເຂົ້າໃນຕຳແໜ່ງຕ່າງໆ ຕາມຄວາມເໝາະສົມ.

ໝວດທີ IV

ລະບອບແບບແຜນວິທີເຮັດວຽກ

ມາດຕາ 8. ຫຼັກການລວມ

ອົງການກວດກາລັດຖະບານເຄື່ອນໄຫວຕາມຫຼັກການດັ່ງນີ້:

- 8.1 ເຄື່ອນໄຫວວຽກງານ ຕາມລະບຽບກົດໝາຍ ຂອງລັດ, ຮັບຜິດຊອບຜິນໄດ້ ຜິນເສຍ ຕໍ່ຄະນະກວດກາສູນກາງພັກ, ລັດຖະບານ ແລະ ຄະນະ ປະຈຳສະພາແຫ່ງຊາດ;
- 8.2 ເຮັດວຽກຕາມຫຼັກການລວມສູນປະຊາທິປະໄຕ, ຕົກລົງເປັນໝູ່ຄະນະ, ແບ່ງວຽກໃຫ້ບຸກຄົນຮັບຜິດຊອບ ແລະ ປະຕິບັດລະບອບຫົວໜ້າດຽວ;
- 8.3 ເຮັດວຽກມີແຜນການ, ແຜນງານ ແລະ ໂຄງການລະອຽດ, ມີການກຳນົດ ຫຼືແກ້ໄຂວຽກຢ່າງມີຈຸດສຸມ, ມີຈຸດທົດລອງ ແລະ ມີເປົ້າໝາຍແຕ່ລະໄລຍະ;
- 8.4 ເຮັດວຽກມີການກວດກາ-ຕິດຕາມຊຸກຍູ້, ສະຫຼຸບ, ປະເມີນຜົນ ແລະ ຖອດຖອນບົດຮຽນຢ່າງເປັນປົກກະຕິ;
- 8.5 ປະສານສົມທົບ ກັບອົງການກວດກາຂັ້ນຕ່າງໆ, ໄອຍະການປະຊາຊົນ, ບັນດາກະຊວງ-ອົງການທຽບເທົ່າກະຊວງ ແລະ ທ້ອງຖິ່ນ;
- 8.6 ປະຕິບັດລະບອບລາຍງານ, ຂໍ້ຄຳເຫັນຈາກນາຍົກ ລັດຖະມົນຕີ, ຄະນະປະຈຳສະພາແຫ່ງຊາດ ເປັນປົກກະຕິ; ກໍລະນີມີບັນຫາຮີບດ່ວນ ກໍລາຍງານຂໍທິດຊີ້ນຳໃຫ້ທັນເວລາ;



8.7 ອົງການກວດກາລັດຖະບານ ປະຕິບັດລະບອບດຳເນີນຊີວິດເປັນປົກກະຕິ, ດຳເນີນກອງປະຊຸມວຽກງານກວດກາທົ່ວປະເທດປີລະ 01 ເທື່ອ; ຈັດກອງປະຊຸມຄະນະເດືອນລະເທື່ອ ແລະ ໃນກໍລະນີມີວຽກຈຳເປັນຮີບດ່ວນ ສາມາດຈັດກອງປະຊຸມວິສາມັນໄດ້.

## ໝວດທີ V ບົດບັນຍັດສຸດທ້າຍ

### ມາດຕາ 9. ງົບປະມານ ແລະ ກາປະທັບ

- 9.1 ອົງການກວດກາລັດຖະບານ ມີງົບປະມານ (ງົບປະມານຂັ້ນໜຶ່ງ) ຮ່ວມກັບຄະນະກວດກາສູນກາງພັກ ແລະ ມີງົບປະມານຮອງຮັບ ກໍລະນີເຄື່ອນໄຫວຕາມຄຳສັ່ງຂັ້ນເທິງ;
- 9.2 ອົງການກວດກາລັດຖະບານ, ຫ້ອງການ, ບັນດາກົມ, ພະແນກກວດກາລັດຂັ້ນແຂວງ ຫ້ອງການກວດກາລັດຂັ້ນເມືອງ ມີກາປະທັບຂອງຕົນ ເພື່ອນຳໃຊ້ເຂົ້າໃນວຽກງານທາງລັດຖະການ.

### ມາດຕາ 10. ການຜັນຂະຫຍາຍ

ມອບໃຫ້ປະທານອົງການກວດກາລັດຖະບານ ເປັນຜູ້ກຳນົດກ່ຽວກັບພາລະບົດບາດ, ຂອບເຂດສິດ, ໜ້າທີ່ ແລະ ໂຄງປະກອບການຈັດຕັ້ງຂອງຫ້ອງການ, ບັນດາກົມ, ພະແນກກວດກາລັດຂັ້ນແຂວງ ແລະ ຫ້ອງການກວດກາລັດຂັ້ນເມືອງ;

### ມາດຕາ 11. ການຈັດຕັ້ງປະຕິບັດ

ອົງການກວດກາລັດຖະບານ, ບັນດາກະຊວງ, ອົງການທຽບເທົ່າ, ອົງການປົກຄອງ ຫ້ອງຖິ່ນ ຂັ້ນຕ່າງໆ ແລະ ພາກສ່ວນກ່ຽວຂ້ອງຈົ່ງຮັບຮູ້ ແລະ ຈັດຕັ້ງປະຕິບັດດຳລັດ ສະບັບນີ້ຢ່າງເຂັ້ມງວດ.

### ມາດຕາ 12. ຜົນສັກສິດ

ດຳລັດສະບັບນີ້ ມີຜົນສັກສິດນັບແຕ່ວັນລົງລາຍເຊັນເປັນຕົ້ນໄປ ແລະ ປ່ຽນແທນດຳລັດ ສະບັບເລກທີ 195/ນຍ, ລົງວັນທີ 21 ສິງຫາ 2006, ລະບຽບການໃດ ທີ່ປະກາດໃຊ້ໃນເມື່ອກ່ອນ ຫາກມີເນື້ອໃນຂັດກັບດຳລັດສະບັບນີ້ລ້ວນແຕ່ຖືກຍົກເລີກ.

ນາຍົກລັດຖະມົນຕີ ແຫ່ງ ສປປ ລາວ

